


MÖHTƏŞƏM ZƏFƏRİN NİŞANƏSİ

Sevindik Nəşiboğlunun yeni kitabı



Sevincik Nəşiboğlu. MÖHTƏŞƏM ZƏFƏRİN NİŞANƏSİ. "Bakı mətbəəsi" ASC. Bakı-2021. 708 səhifə.

Məktəbli şair-publisist, olduqca zəhmətkeş yazar Sevincik Nəşiboğlu "Möhtəşəm Zəfərin nişanəsi" adlı kitabı ilə oxucularla sayca 5-ci dəfə görüşür. Müəllifin "Dünyamsan Azərbaycan" və "Hərdən uçmaq istəyirəm" adlı şeir kitabları 2018-ci ildə, "Ulu Naxçıvanım" adlı nəsr və "Könüllərə yol gəzirəm" adlı şeir kitabları isə 2020-ci ildə nəşr edilmişdir. Bu kitabların hər biri müəllifin kimliyini görmək, onun daxili aləmini tədqiq etmək üçün kifayət edəcək gücdədir. 700-dən çox səhifədə qərar tutmuş "Möhtəşəm Zəfərin nişanəsi" adlı kitabın əsas mövzusunun I-cı Qarabağ müharibəsi, atəşkəs dövründə, 2016-cı ilin aprel və 2020-ci ilin Tovuz döyüşləri, nəhayət, 44 günlük Vətən müharibəsi zamanı canlarını qurban vermiş şəhidlərimiz, sağlamlığını itirmiş qazilərimiz, müharibə iştirakçıları haqqında həssaslıq, vətənpərvərlik, kədər içərisində qürur və sevinclə qələmə alınmış, Vətən oğullarının qısa, lakin olduqca mənalı və qürurverici həyat və döyüş yollarından bəhs edən publisistik məqalələr, məqaləşeyrlər, şeirlər, düşmən tapdağından azad edilmiş şəhər, qəsəbə və kəndlərimizə, şanlı ordumuza, türkçülüyə, qəhrəmanlığa həsr edilmiş zəfər ətirli şeirlər, anım tədbirlərində çıxışlar, eləcə də 1992-2020-ci illərdə Vətən uğrunda canlarını fəda etmiş qəhrəman Azərbaycan oğulları haqqında müəllif tərəfindən yaradılmış Vikipediya səhifələri təşkil edilmişdir. Belə ki, ümumilikdə, 76 şəhid, 2 qazi və 2 müharibə iştirakçısı haqqında məqalə və şeir, azad edilmiş ərazilərimiz və vətənpərvərlik mövzusunda 40-dək şeir və 365 Vikipediya səhifəsi kitabda yer almışdır. Kitabı 400-dən çox Vətən oğulları - şəhidlərimiz, qazilərimiz və müharibə iştirakçıları haqqında ensiklopedik toplu kimi də qəbul etmək olar. Kitabda yer almış bir çox yazılar müəllifin redaksiya heyətinin üzvü və ən gənc müxbiri olduğu "Kredo" qəzetində,



"Afia.az" saytında və digər xəbər saytlarında dərc edilmişdir.

Vətəninə, millətini, torpağını, müzəffər ordusunu, Vətən fədailərini sevən hər bir şəxs üçün bu kitabın maraqla qarşılanacağına Möhtəşəm Zəfərimiz kimi inanırıq.

* * *

Sevincik Nəşiboğlu (Əliyev Sevincik Nəşib oğlu) 26.07.2008-ci ildə İmişli şəhərində anadan olmuşdur. Əslən Ağcabədi rayonunun Yuxarı Qiyaməddinli kəndindəndir. O, 8-ci sinif şagirdi, dərs əlaçısıdır.

Onun şeirləri hələ 2015-ci ildən müxtəlif qəzetlərdə dərc olunmuş, milli radio və televiziyanın, eləcə də digər televiziya kanallarının efirində uşaqlar üçün yayımlanan verilişlərdə dəfələrlə səsləndirilmişdir. Sevincik ictimai fəallığına görə "Həqiqət" Tarixi Araşdırmalar İB-nin "Gənc istedad", "Afia.az" İnformasiya Agentliyinin "Ən yaxşı yazar" və "İlin şagirdi", eləcə də "Azərbaycan XXI əsrə istedadlarla" layihəsi çərçivəsində "Gənc istedad" diplomlarına layiq görülmüşdür. 2018-ci ildə onun "Dünyamsan Azərbaycan" və "Hərdən uçmaq istəyirəm" adlı şeir, 2020-ci ildə isə "Ulu Naxçıvanım" adlı nəsr, "Könüllərə yol gəzirəm" adlı şeir kitabları nəşr edilmiş, 2019-cu ildən redaksiya heyətinin üzvü və ən gənc ictimai müxbiri olduğu "Kredo" qəzetində məqalələri, araşdırmaları və şeirləri mütəmadi dərc olunmuş, "Afia.az" və digər xəbər saytları vasitəsi ilə yayımlanmışdır. Vətən müharibəsi başlanan günün ilk anlarında Sevincik qələmini mənfur düşmənin sinəsinə sancılan süngüyə çevirərək Ali Baş Komandanımızın rəhbərliyi ilə Müzəffər ordumuz tərəfindən azad edilmiş torpaqlarımıza, qəhrəman əsgər və zabitlərimizə şeirlər və publisistik yazılar həsr etmişdir. Onun günbəgün yaxınlaşdığımız müqəddəs Zəfərimizə həsr etdiyi "Zəfərin nişanəsi" adlı şeiri Mədəniyyət Nazirliyi tərəfindən keçirilən ədəbiyyat müsabiqəsinin qalibi olmaqla Nazirliyin fəxri fərmasına layiq görülmüşdür. Sevincik Nəşiboğlu 2021-ci ilin iyunundan Azərbaycan Jurnalistlər Birliyinin üzvüdür.

2021